



Ангеліна ЯРАШЧУК:

«Заўсёды бяруся за нялёгкія задачы»

Нашай гераіні 16 гадоў, а яе дзень распісаны па хвілінах. У яе досыць работы ў шматлікіх праектах, перамог у конкурсах і цікавага досведу. Мы пагаварылі з дзяўчынай і даведаліся, як ёй удаецца пераадоляць страхі і ўвасабляць у жыццё самыя смелыя мары.

Па словах гераіні, з дзяцінства яна была суперактыўнай. Мама старалася пазнаёміць яе з рознымі захапленнямі, якія толькі існуюць. Ангеліна займалася і спевамі, і гімнастыкай. Пачынаючы з пяці гадоў дзяўчынка наведвала шмат гурткоў, а вось уласна спевы ўзніклі выпадкова.

— У мяне не было асаблівых вакальных даных: калі прыйшла праслухоўвацца, казалі, што я наўрад ці даб’юся значных поспехаў, — згадвае дзяўчына. — Але, як той казаў, я вельмі ўпартая і працалюбівая. Толькі ўпартасць і праца з педагогамі, а галоўнае — жаданне, і дапамагаюць дамагацца таго, чаго сапраўды хочацца.

У Ангеліны большасць аўтарскіх песень, але ёсць і творы з рэпертуару іншых спявачак.

— Я супрацоўнічаю з таленавітым кампазітарам Аляксандрам Сухаравым, таму ў мяне шыкоўныя, прыгожыя, лірычныя і рытмічныя мелодыі «Мова», «Загадай жаданне», «Пульт», ёсць таксама і іншыя аўтарскія песні — «Feeling good», «Толькі трымайся», «Балет», «Я беларуска». Лічу сябе ўніверсальнай вакалісткай, таму песню падбіраю пад пэўнае

мерапрыемства. Заўсёды бяруся за нялёгкія задачы, якія, здавалася б, немагчыма выканаць, і скажу, што заўсёды атрымліваецца.

Ангеліна шмат за што ўдзячная маці. Найперш, за тую падтрымку і дапамогу, якую яна пастаянна аказвае. Наталля Яўгенаўна не прапускае ні адно выступленне дачкі, заўсёды побач за кулісамі.

— Мама — незаменная частка майго жыцця, — кажа наша гераіня. — Яна дапамагае з пераапрацаваннем, хвалюецца, вырашае праблемы, адвозіць і забірае мяне пасля канцэртаў, заняткаў. Без яе было б усё складана.

— У вас прыгожыя вобразы падчас выступленняў. Раіцеся з матуляю на конт гэтага?

— Сцэнічныя сукенкі, як правіла, — ідэя мамы. Яна вельмі часта бывае на рэпетыцыях, уяўляе вобраз, натхняецца песняй і сама пачынае распрацоўваць касцюмы. Пасля знаходзіць людзей, якія могуць стварыць такую прыгажосць.

Маці нашай гераіні не звязана са светам музыкі — яна настаўніца англійскай мовы. Аднак, па словах Ангеліны, заўсёды была актыўнай і за столькі гадоў знаходжання ў творчым асяроддзі вельмі добра разбіраецца ў музыцы. Наталля Яўгенаўна не толькі дарадца дачкі, але і строгі настаўнік, які працуе з ёй у адной камандзе. Тата, Яўген Варфаламеевіч, таксама заўсёды на сувязі, падтрымлівае маральна, глядзіць канцэрты з удзелам дачкі па тэлебачанні.

(Заканчэнне на 8-й стар. «ЧЗ».)

У ліку найлепшых

УХВАЛЕНЫ САМЫЯ ІНІЦЫЯТЫўНЫЯ ПРАЕКТЫ

У сталіцы ў Рэспубліканскім доме моладзі адбылося пасяджэнне рэспубліканскай камісіі па пад’ядзенні вынікаў другога сезона конкурсу маладзёжных ініцыятыў.

У яе склад пад старшынствам міністра адукацыі Андрэя Іванца ўвайшлі прадстаўнікі органаў выканаўчай улады, дэпутатаў корпуса, вядучых грамадскіх аб’яднанняў краіны, ФПБ, Савета маладых вучоных НАН Беларусі, Савета працоўнай моладзі. Гаворачы аб конкурсе, міністр адукацыі Андрэй Іванец падкрэсліў, што сёння такія фарматы ўзаемадзеяння ў маладых людзей запатрабаваны. Усяго на адрас арганізацыйнага камітэта паступіла 219 заявак.

Сярод асноўных крытэрыяў ацэнкі былі актуальнасць і сацыяльная значнасць ініцыятывы. Праекты закранаюць розныя напрамкі: захаванне гістарычнай памяці, фарміраванне музейных экспазіцый, ІТ-сфера, адкрыццё каворкінг-цэнтраў і інавацыйных модульных пляцовак. Акрамя таго, паступілі заяўкі ў сферы міжнароднага супрацоўніцтва, добраўпарадкавання. Шмат разнастайных прапаноў, звязаных з засваеннем інфармацыйнай прасторы, у тым ліку мабільных дадаткі, сайты, цікавыя платформы.

З ліку ўсіх прадстаўленых праектаў на рэспубліканскім узроўні пад увагу камісіі

ЗВЯЗДА



трапіла 48 праектаў, з якіх былі вызначаны 20 найлепшых, што атрымліваюць фінансавую падтрымку з дзяржбюджэту, а таксама ўстановы, якія забяспечваюць рэалізацыю заяўленых праектаў. Яшчэ два праекты будзе фінансаваць БРСМ. Дарэчы, калі нейкая ініцыятыва не стала пераможцам, то яе можна дапрацаваць і падаць на конкурс на 2024 год. Заяўкі ў трэцім сезоне плануецца прымаць ужо ў верасні — кастрычніку.

Асноўны напрамак рэалізацыі маладзёжных ініцыятыў — стварэнне ўмоў для падтрымкі актыўнага ўдзелу маладых грамадзян у сацыяльна-эканамічных і грамадска-палітычных працэсах, фарміраванні і рэалізацыі дзяржаўнай маладзёжнай палітыкі.

Сяргей СТАРЫНАЎ.

Прафарыенцір

ДЫЗАЙН МУЛЬТЫМЕДЫЯ І МІКРАБІЯЛОГІЯ

Якія спецыяльнасці прапануюць абітурыентам установы адукацыі ў рэгіёнах

Прынцып «дзе нарадзіўся, там і спатрэбіўся» ў Міністэрстве адукацыі раець узяць абітурыентам на ўзбраенне і паступаць у рэгіянальныя ВНУ. У адпаведнасці з даручэннем кіраўніка дзяржавы сёлета на два працэнты быў скарачаны прыём у сталічныя ўстановы вышэйшай адукацыі і прыкладна на столькі ж павялічаны прыём у рэгіянальныя ВНУ. Гэта абумоўлена неабходнасцю замацавання кадраў у абласцях.

Напрыклад, вышэйшыя навучальныя ўстановы Віцебскай вобласці плануюць прыняць у гэтым годзе каля 4,5 тысячы абітурыентаў, з якіх каля 2,7 тысячы — на

бюджэт. У ВНУ Брэсцкай вобласці план прыёму складае каля 4 тысяч чалавек: больш за 2 тысячы плануецца прыняць за кошт сродкаў рэспубліканскага бюджэту і каля 1,9 тысячы абітурыентаў — на платнай аснове.

Для таго каб прыцягнуць на вучобу добра падрыхтаваных і матываваных абітурыентаў, патрабуецца карпатлівая мэтанакіраваная прафарыентацыйная работа. Гэта добра разумеюць у рэгіянальных установах адукацыі, бо ім даводзіцца канкураваць за сваіх абітурыентаў са сталічнымі ВНУ.

Мэтавы набор — на новых умовах

Як адзначыў падчас сустрэчы з журналістамі начальнік галоўнага ўпраўлення прафесійнай адукацыі Міністэрства адукацыі Сяргей ПІШЧОЎ, прыёмная кампанія гэтага года праходзіць з улікам шэрагу навацый, асноўнай мэтай якіх з’яўляецца прыцягненне найбольш матываваных абітурыентаў, якія ведаюць тыя кірункі, з якімі ў далейшым плануюць звязаць сваю прафесійную дзейнасць.

(Заканчэнне на 2-й стар. «ЧЗ».)

